

திருமுருகாற்றுப்படை

மூலமும் உரையும்



ACC. NO. 25951

185-79/3

சைவ சித்தாந்த மகா சமாஜம்

உ
சிவமயம்

வெளிவந்துவிட்டது ! வெளிவந்துவிட்டது !!

சிவஞான பாடியம்

சைவ சித்தாந்த சாத்திரப் பெருங் கருவூல் மாக விளங்கும் சிவஞானபாடியம், சைவசித்தாந்த மகா சமாஜத்தின் அடக்கவிலைச் சுத்தப் பதிப்பாக வெளிவந்து விட்டது. இப்பதிப்பில் சிவஞான போதமூலம், சிவஞானசுவாமிகளுடைய பாடியம், வடமொழிச் சிவஞானபோத மூலம், சிவஞான போதச் சூர்ணிக்கொத்து, மெய்கண்டார் வரலாறு, சிவஞான சுவாமிகள் வரலாறு, பாடியத்தைப்பற்றித் திருவாளர் - திரு. வி. கலியாணசுந்தர முதலியாரவர்கள் எழுதிய ஆராய்ச்சி அணிந்துரை முதலியன அடங்கியுள்ளன. இவ்வரிய நூல் இம்முறையில் இவ்விலைக்கு எவராலும் தரப்பட வில்லை. நல்ல கிளேஸ் காகிதத்தில் ருஎசு + 40 பக்கங்கொண்ட முழுக் கலிக்கோ பைண்டு செய்யப் பெற்ற அழகிய பதிப்பு.

தனிப்பிரதி விலை ரூபா ஒன்று ;

ரிஜிஸ்தர் தபாற்கூலி அனா ஒன்பது.

பதினொரு பிரதிகள் விலை ரூபா பத்து ;

ரயில்வே பார்க்ஸ் கூலி, தபாற்கூலி வேறு.

கிடைக்கும்டங்கள் :—

1. சைவசித்தாந்த மகாசமாஜம்,

“ திருவருளகம்”, 22-A, கல்லுக்காரத் தெரு,
மயிலாப்பூர், சென்னை.

2. முருகவேள் புத்தகசாலை,

12, கணபதி முதலி, தெரு,
இராயப்பேட்டை, சென்னை.

ரவு.சொ.இராஜகோர்டு.
காணொடு கெடுபட்டமை
பதிவூதி. 15-1-1951

சமாஜ வேளியீடு

79/3

உ

சிவமயம்

திருச்சிற்றம்பலம்

நக்கீரதேவ நாயனார்

அருளிய

திருமுருகாற்றுப்படை மூலமும் உரையும்

மூன்றாம் பதிப்பு

சைவ சித்தாந்த மகா சமாஜம்

“திருவருளகம்”, 22-A, கல்லுக்காரத் தெரு

மயிலாப்பூர், சென்னை.

1936

உரிமை

பதிவுசெய்யப்பட்டது.

தனிப் பிரதி விலை அனை ஒன்று

இருபது பிரதிகள் விலை ரூபா ஒன்று



சென்னை

சென்னை

சென்னை

சென்னை

சென்னை


சென்னை

சாது அச்சக்கூடம்,

இராயப்பேட்டை,

சென்னை.





முதற்பதிப்பின் முன்னுரை

நாடோறும் குகனடியார்களால் பாராயணம் செய்யப்படும் திருமுருகாற்றுப்படைக்கு இவ்விருபதாம் நூற்றாண்டு மக்கட்கேற்ற எளிய தமிழ்நடையில் ஒருரை எழுதவேண்டுமென்ற அவா நமது சமாஜத்துக்குச் சில ஆண்டுகளாக உண்டு. நச்சினார்க்கினியருரை, ஆறுமுக நாவலருரை, சரவணப் பெருமானையருரை முதலிய உரைகள் எளிதில் விளக்கக்கூடிய இலகுவான முறையில் எழுதப்படவில்லை. இக்குறையை நீக்கிப் பாராயணஞ் செய்பவர்கள் “சொல்லிய பாட்டின் பொருளுணர்ந்து” சொல்வதற்குத் துணைசெய்யவே இவ்வுரை வெளியிடப்படுகிறது. இதற்குமுன் வெளிவந்த மேற்கூறிய உரைகளும், திரு. R. அரங்காசாரியார், எம். ஏ., எல். டி. அவர்கள் “தமிழர் நேசன்” பத்திரிகையில் எழுதிய பத்துப் பாட்டு வசனமும் இவ்வுரைக்கு ஒருவாறு பயன்பட்டன. இவ்வுரையை எளிய தமிழ் நடையில் நமக்கு எழுதியுதவிய பெரியார் திரு. எஸ். வையாபுரிப் பிள்ளை, பி. ஏ., பி. எல். அவர்களாவார். அவர் சென்னைப் பல்கலைக் கழக வெளியீடாகிய தமிழ்ப்பேரகராதியின் பதிப்புத் தலைமைப் புலமை நடாத்துவதிலேயே தமது பொழுது முழுவதையும் கழித்தபோதிலும் ஒய்வுள்ள காலத்திலெல்லாம் தமிழுக்கும் சமயத்துக்கும் ஓவாதே ஒல்லும்வகை அறம்புரிந்துவரும் பெற்றிபுடையார். இவ்வுரை காண அவருக்குத் துணைநின்றவர் “தமிழர் நேசன்” பத்திராசிரியரும், “கலைமகள்” இதழாசிரியக் கூட்ட உறுப்பினரும், வழக்கறிஞருமாகிய திரு. பி. என். அப்புசுவாமி ஐயர், பி. ஏ., பி. எல். அவர்களாவார். இப்பெரியார்கட்குச் சமாஜத்தின் மறவா நன்றி என்றும் உரித்து. இவ்வுரை தமிழ் மக்களுக்குப் பெரிதும் பயன்படுமாறு எல்லாம்வல்ல முருகவேள் அருள்புரிவாராக.

இங்ஙனம்

ஆங்கிரஸ் பங்குனி ௨௭௭ }
பங்குனி உத்திர நன்னாள்

1—4—1933

} ம. பாலசுப்பிரமணியன்
காரியதரிசி
சைவசித்தார்த மகாசமாஜம்

இரண்டாம் பதிப்பின் முகவுரை

—o—o—o—

முதற்பதிப்பு ஓராண்டுக்குள் செலவாகிவிட்டபடியால், இவ்
விரண்டாம் பதிப்பு, சில திருத்தங்களோடு திரிசிராப்பள்ளி சைவத்
திருவாளர் - கனகசபாபதிப் பிள்ளையவர்கள் பொருளுதவியைக்
கொண்டு வெளிவருகின்றது. அன்னார் முதற் பதிப்பில் ஆயிரம்
பிரதிகளை வாங்கிய நண்பருமாவார். முருகவேள் அப்பெரியார்க்கு
எல்லா நலன்களையும் அளிக்குமாறு வேண்டுகிறேன்.

ஸ்ரீ முகவூ மாசிமீ களவ }
மக நன்னாள்
28—2—1934

இங்ஙனம்
ம. பாலசுப்பிரமணியன்.

மூன்றாம் பதிப்பின் முகவுரை

—o—o—o—

இந்நூலின் இரண்டாம் பதிப்பு விரைவில் செலவாகிவிட்ட
படியால் இம் மூன்றாம் பதிப்பு சில திருத்தங்களோடு வெளியாகின்
றது. முன் பதிப்புக்களைப்போலவே இப் பதிப்பும் தமிழ் மக்கட்குப்
பெரும் பயனளிக்குமென்று நம்புகிறேன்.

தாதுவூ ஆடிமீ உள்வ }
கார்த்திகை நன்னாள்
10—8—1936

இங்ஙனம்
ம. பாலசுப்பிரமணியன்.

—o—o—o—

திருச்சிற்றம்பலம்

நக்கீரதேவ நாயனார் அருளிய

திருமுருகாற்றுப்படை

க. திருப்பரங்குன்றம்

உலகம் உவப்ப வலன்ஏர்பு திரிதரு

பலர்புகழ் ஞாயிறு கடல்கண் டாஅங்கு

*குறிப்பு:—இது புலவர் ஆற்றப்படா எனவும் வழங்கும். இதை திருமுருகு+ஆறு+படை எனப் பிரித்து ஆன்றோர் பொருள் உரைப்பர். முருகக் கடவுளுடைய திருவருள் பெற்ற ஒரு புலவன், மற்றொரு புலவனுக்கு, அக்கடவுள் எழுந்தருளி யிருக்கும் இடங்கள், அக்கடவுளது இயல்பு, புகழ் முதலியவற்றை விளக்கி, அவரை எவ்வாறு அடைந்து வழிபடின் திருவருளைப் பெறலாமென்று கூறி, அவனை அவர்பால் செலுத்தியதாக, மதுரைக் கணக் காயனார் மகனார் நக்கீரரால் இது பாடப்பெற்றது. இந்நூலின் வரலாறு பின்வருமாறு கூறப்படுகிறது:—

இமயமலை யென்று சீகாளத்தி புராணமும், திருப்பரங்கிரி யென்று திருப்பரங்கிரிப் புராணமும் வெவ்வேறாகக் கூறுகின்ற ஒரு மலைச்சாரலில், ஒரு தடாகக் கரையிலிருந்த ஓர் ஆலமரத்தின்கீழ் நக்கீரர் சிவபூஜை செய்துகொண்டிருந்தபொழுது, மரத்திலிருந்த ஒரு பழுத்த இலையின் ஒரு பாதி தண்ணீரிலும், மற்றொரு பாதி கரையிலுமாக விழுந்தன. உடனே நீரில் விழுந்த ஒரு பாதி, மீன் வடிவமும், புறத்தே விழுந்த மற்றொரு பாதி, பறவை வடிவமும் பெற்று, பறவை மீனை இழுத்துக்கொண்டிருக்க, நக்கீரர் இக்காட்சியில் கருத்தைச் செலுத்தினதால் சிவபூஜைக்குப் பங்கம் உண்டாயிற்று. அதற்கு முன்பு இவ்வாறு சிவபூஜையில் வழுவிய 999 பேரை ஒரு குகையில் அடைத்து ஆயிரத்தை நிரப்ப இன்னும் ஒருவர் வேண்டுமெனக் காத்திருந்த ஒரு பூதம், நக்கீராரையும் கொண்டுபோய் அடைத்து, தனது நியமப்படி இவ்வாயிரம் பேரையும் உண்ணுவதற்குமுன் நீராடப்போயிற்று.

அப்போது அதுவரை உணவு பெற்றுப் பிழைத்திருந்த 999 பேரும், நக்கீரர் வருகையால் தாங்கள் இறக்கவேண்டி நேரிட்டதை அவருக்குத் தெரிவித்து அழுதார்கள். அவ்வழுகையைக் கேட்ட நக்கீரர், அவர்கள் நிலைக்கு இரங்கித் திருமுருகாற்றுப்படை என்னும் இப்பாட்டைப் பாடினார். உடனே முருகக்கடவுள் அவர்கள்

- ஒஅற இமைக்கும் சேண்விளங்கு அவிர்ஒளி
 உறுநர்த் தாங்கிய மதன்உடை நோன்தாள்
 5 செறுநர்த் தேய்த்த செல்உறழ் தடக்கை
 மறுஇல் கற்பின் வாள்நுதல் கணவன்
 கார்கோள் முகந்த கமங்குல் மாமழை
 வாள்போழ் விசும்பின் வள்உறை சிதறித்
 தலைப்பெயல் தலைஇய தண்நறுங் கானத்து
 10 இருள்படப் பொதுளிய பராரை மராஅத்து
 உருள்பூர் தண்தார் புரளும் மார்பின்

எதிரில் தோன்றி எல்லோரையுங் குகையிலிருந்து வெளிப்படுத்திக்
 காப்பாற்றினார்.

ஒருமுரு காளன்றென் னுள்ளங் குளிர உவந்துடனே
 வருமுரு காளன்று வாய்வெரு வாரிற்பக் கையிங்ஙனே
 தருமுரு காளன்று தான்புலம் பாரிற்பத் தையல்முன்னே
 திருமுரு காற்றுப் படையுட னேவருஞ் சேவகனே.

உரை:—(1—6) உலகத்திலுள்ள உயிரினங்களெல்லாம் மகிழும்
 படியாக எழுந்து மகாமேருவை வலமாகச் சுற்றிவரும், பலர் புகழ்
 கின்ற சூரியன் கடலிடத்தே *தோன்றிஹற்போல, நீக்க மின்றி
 எப்போதும் நெடுந்தூரம் சென்று விளங்கும் ஒளியையுடையவன்
 முருகன். அவனது அழகும் வலியையுமுள்ள திருவடிகள் வந்
 தடைந்தோர்களுடைய தீவினையையும் அறியாமையையும் போக்கி
 அவர்களைக் காக்கும். அவனுடைய திருக்கரங்கள் இடியைப்போலப்
 பகைவரை அழிக்க வல்லன. அவன் குற்றமற்ற கற்பினையும் ஒளி
 பொருந்திய நெற்றியினையுமுடைய தெய்வயானையின் கணவன்.

(7—11) கடலிலே நீரை முகந்துகொண்ட சூல்முதிர்ந்த கரு
 மேகம், சூரியனும் சந்திரனும் இருளை நீக்கும் ஆகாயத்தே நின்றது,
 பெருந்துளிகளைச் சிதறிக் கார்காலத்து முதல் மழையைப் பொழிந்த
 குளிரந்த மணம் பொருந்திய காட்டிலே, இருள் மிகும்படியாகத்
 தழைத்தோங்கிய பருத்த அடிப்பாகத்தையுடைய வெண்கடம்பினது

*சூரியன் புற இருளைக் கெடுக்குமாறுபோலத் தன்னை மனத்
 தால் நோக்குவாரது அகவிருளை (=மலத்தை) முருகன் எளிதில்
 கெடுத்துவிடுகிறான். உதய சூரியனை நோக்குவாருக்குக் கடலின்
 நீலமும் சூரியனது செம்மையும் தோன்றுவது போல, முருகனை
 நோக்குவாருக்கு மயிலின் நீலமும் அவனது திருமேனிச்செம்மையும்
 தோன்றும்.

மால்வரை நிவந்த சேண்உயர் வெற்பில்
கிண்கிணி கவைஇய ஒண்செம் சீறடிச்
கணைக்கால் வாங்கிய னுசுப்பின் பணைத்தோள்

- 15 கோபத்து அன்ன தோயாப் பூந்துகில்
பல்காசு நிரைத்த சில்காழ் அல்குல்
கைபுனைந்து இயற்றாக் கவின்பெறு வனப்பின்
நாவலொடு பெயரிய பொலம்புனை அவிர்இழைச்
சேண்இகந்து விளங்கும் செயிர்தீர் மேனித்
- 20 துணையோர் ஆய்ந்த இணைநர் ஒதிச்
செங்கால் வெட்சிச் சீறிதழ் இடைஇடுபு
பைந்தாள் குவளைத் தூ இதழ் கிள்ளித்
தெய்வ உத்தியொடு வலம்புரி வயின்வைத்துத்

பூவால், தேருளுன்போலச் செய்யப்பட்ட குளிர்ந்த உருண்ட பூ
மாலைகள் அவனது மார்பில் அசைந்து கொண்டிருக்கும்.

(12,40,41,13—19) பெரிய மூங்கில்கள் ஒங்கி வளரும் ஆகா
யத்தை அளவுகின்ற மலையிலேயுள்ள சோலையில், தெய்வத்தன்மை
யால் அச்சத்தை விளைவிக்கின்ற தெய்வப் பெண்கள் பலருங்கூடி,
அழகு விளங்குகின்ற மலையிடமெல்லாம், எதிரொலி எழும்படியாகப்
பாடி யாடுவர். கிண்கிணி சூழ்ந்த ஒளி பொருந்திய சிவந்த சிறிய
பாதங்களையும், திரண்ட கால்களையும், வளைந்து ஒடுங்கிய இடையையும்
உடையவர்கள் இப்பெண்கள். இவர்களுடைய தோள்கள் மூங்கிலைப்
போன்றிருக்கும்; இவர்களது பூந்துகில் இந்திரகோபப் பூச்சியின்
நிறத்தைப்போல இயல்பாகச் சிவந்திருக்கும்; அது சாயந்தோய்க்கப்
பெற்றதன்று. பல மணிகள் கோத்த ஏழு வடங்கள் கொண்ட
மேகலையை இவர்கள் அரையில் அணிந்திருப்பார்கள். இயற்கை
யாகவே இவர்கள் மிகுந்த அழகுடையவர்கள். இவ்வித அழகைச்
செயற்கையில் தோன்றச்செய்வது அரிது. இவர்களணிந்த ஒளியிக்க
ஆபரணங்கள் சாம்பூர்தமென்ற பொன்னால் செய்யப்பட்டவை.
இவர்கள் மேனி குற்றமற்றது; நெடுந்தூரத்தைக் கடந்து செல்லும்
காந்தியையுடையது.

(20—39) இவர்கட்குத் துணை செய்யும் தோழிப் பெண்கள்,
கோதி வகிர்ந்த ஒத்த நுனிகளையும் பளபளப்பையும் உடைய இவர்
களது கூந்தலிலே, சிவந்த காம்புகளையுடைய சிறிய வெட்சிப்பூக்
களின் இதழ்களை விடுபூவாகத் தூவி, அதற்கு நடுவே பசும் காம்பினை
யுடைய குவளைப் பூவின் மாசற்ற இதழ்களைக் கிள்ளியிட்டு முடிப்பர்;

- திலகம் தைஇய தேம்கமழ் திருநுதல்
 25 மகரப் பகுவாய் தாழமண் னுறுத்துத்
 துவர் முடித்த துகள் அறு முச்சிப்
 பெருந்தண் சண்பகம் செரீஇக் கரும்பகட்டு
 உளைப்பூ மருதின் ஒள் இணர் அட்டிக்
 கிளைக்கவின்று எழுதரு கீழ்நீர்ச் செவ்வரும்பு
 30 இணைப்புறு பிணையல் வளைஇத் துணைத்தக
 வண்காது நிறைந்த பிண்டி ஒண்தளிர்
 நுண்பூண் ஆகம் திளைப்பத் திண்காழ்
 நறும்குறடி உரிஞ்சிய பூங்கேழ்த் தேய்வை
 தேம்கமழ் மருது இணர்கடுப்பக் கோங்கின்
 35 குவிமுகிழ் இளமுலைக் கொட்டி விரிமலர்
 வேங்கை நுண்தாது அப்பிக் காண்வா
 வெள்ளிற் குறுமுறி கிள்ளுபு தெறியாக்
 கோழி ஒங்கிய வென்றுஅடு விறற்கொடி
 வாழிய பெரிது என்றுவுத்திப் பலருடன்

சீதேவி யென்னும் தலையாபரணத்தையும் வலம்புரி வடிவாகச் செய்த
 தலையாபரணத்தையும் வைத்தற்குரிய இடத்தே வைப்பர் ; திலக
 மிட்ட மணங்கமழும் இவர்களது அழகிய நெற்றியிலே சுரமீனின்
 திறந்த வாய்போலச் செய்த ஆபரணம் தங்கும்படி அலங்கரிப்பர் ;
 நன்றாக முடித்த இவரது மாசற்ற கொண்டையிலே பெரிய குளிரந்த
 சண்பகப் பூவைச் செருகுவர் ; கரிய புறவிதழ்களையும் பஞ்ச நுனி
 போன்ற மேற் பக்கத்தையுமுடைய பூக்களுள்ள மருதின் ஒளி
 பொருந்திய பூங்கொத்துக்களை அதன் மேலே இட்டு வைப்பர் ; நீர்க்
 கீழுள்ள பசிய கிளையினின்றும் மேலே எழுந்து தோன்றுகின்ற
 சிவந்த அரும்புகளைச் சேர்த்துக் கட்டிய மாலையை அதன் மேலே
 வளைவாகச் சூட்டுவர் ; அசோக மரத்தின் ஒளி பொருந்திய தளிர்
 களை ஒரே அளவாகத் திருத்தி இவர்களது வளம்பொருந்திய
 காதிலே இட்டு நிறைத்திருப்பர். நுட்ப வேலையையுடைய ஆபரணங்
 களை அணிந்த இவர்களது மார்பிடத்தே அத்தளிர்கள் அசைந்து
 கொண்டிருக்கும். திண்ணிய வைரத்தையுடைய வாசனைமிக்க சந்
 தனமுரைத்த நன்றிறமுள்ள குழம்பை மணம் வீசும் மருதம்பூவை
 அப்பினாலொப்பத் தமது அழகிய மார்பில் இவர்கள் அப்பியிருப்பர் ;
 விரிந்த மலரையுடைய வேங்கையின் நுண்ணிய மகரந்தத்தையும்
 அதன்மேலே அப்புவர் ; விளா மரத்தினது சிறிய தளிரைக் கிள்ளி
 அழகுபெற ஒருவர்மேலொருவர் தெறித்து விளையாடுவர் ; “ வஞ்சி

- 40 சீர்திகழ் சிலம்பகம் சிலம்பப் பாடிச்
சூர்அர மகளிர் ஆடும் சோலை
மந்தியும் அறியா மரன்பயில் அடுக்கத்துச்
சுரும்பு மூசாச் சுடர்ப்பூங் காந்தள்
பெருந்தண் கண்ணி மிலைந்த சென்னியன்
- 45 பார்முதிர் பனிக்கடல் கலங்க உள்புக்குச்
சூர்முதல் தடிந்த சுடர்இலை நெடுவேல்
உலறிய கதுப்பின் பிறழ்பல் பேழ்வாய்ச்
சுழல்விழிப் பசுங்கண் சூர்த்த நோக்கின்
கழல்கண் கூகையொடு கடும்பாம்பு தூங்கப்
- 50 பெருமுலை அலைக்கும் காதின் பிணர்மோட்டு
உருகெழு செலவின் அஞ்சவரு பேய்மகள்
குருதி ஆடிய கூர்உகிர்க் கொடுவிரல்
கண்டொட்டு உண்ட. கழிமுடைக் கருந்தலை
ஒண்டொடித் தடக்கையின் ஏந்திவெருவர
- 55 வென்றுஅடு விறற்களம் பாடித்தோள் பெயரா
நிணம்தின் வாயள் துணங்கை தூங்க
இருபேர் உருவின் ஒருபேர் யாக்கை
அறுவேறு வகையின் அஞ்சவர மண்டி
அவுணர் நல்வலம் அடங்கக் கவிழ்இணர்
- 60 மாமுதல் தடிந்த மறுஇல் கொற்றத்து

யாது எதிர் நின்று கொல்லுகின்ற வெற்றியையுடைய கோழிக்கொடி
நெடுங்காலம் வாழ்வதாக" என்று கூறி வாழ்த்துவர்.

(42—44) இத்தகைய சிறப்புவாய்ந்த சோலையையுடைய மலைச்
சரிவிலே, குரங்குகளுங்கூட ஏறி அறியாதபடி மாங்கள் அடர்ந்து
நெருங்கியிருக்கும். அவ்விடத்தே காந்தள் பூக்கள் பூத்திருக்கும்.
அவைகளை வண்டுகள் மொய்ப்பதில்லை. ஒளி வீசுகின்ற அக் காந்
தளின் பூக்களாலாகிய பெரிய குளிர்ந்த மாலையானது முருகன் திரு
முடியிலே விளங்கிக் கொண்டிருக்கும்.

(45, 46, 57—60) விளங்குகின்ற இலை வடிவான நுனியை
யுடைய (முருகனது) நீண்ட வேலாயுதம், நிலத்திலே பழமையாக
வுள்ள குளிர்ந்த கடலும் நிலை குலையும்படி அதனுள்ளே புகுந்து,
அங்கே ஒளித்துக்கொண்டிருந்த ரூபன்மனை இருகூறுகப் பிளந்தது.
குதிரைத் தலையும் மனித உடலுமாகிய இரண்டு பெரிய வடிவங்களும்

எய்யாநல் இசைச் செவ்வேல் சேஎய்
சேவடி படரும் செம்மல் உள்ளமொடு
நலம்புரி கொள்கைப் புலம்புரிந்து உறையும்
செலவுநீ நயந்தனை ஆயின் பலவுடன்

65 நன்னர் நெஞ்சத்து இன்னசை வாய்ப்பு
இன்னே பெறுதிரீ முன்னிய வினையே
செருப்புகன்று எடுத்த சேண்டையர் நெடுங்கொடி
வரிப்புனை பந்தொடு பாலை தூங்கப்
பொருநர்த் தேய்த்த போர்அரு வாயில்

70 திருவீற் றிருந்த தீதுதீர் நியமத்து

ஒன்றாயமைந்த அச்சுரபன்மனுடைய சரீரம் உடனே அறுபட்டு
வேறு வேறுகத் துண்டித்துப் போயிற்று. கவிழ்ந்து தொங்கும் பூங்
கொத்துக்களையுடைய மாமரமாக அவன் மாறி நின்றான். அச்சம்
தோன்றப் போரிலே மண்டிச்சென்று, அவுணர்கட்கு நல்வெற்றியே
இல்லாமற் போகும்படி, முருகன் அவனைக் கொன்றான்.

(47—56) அப்போர்க்களத்தில் வந்து கூடிய பெண் பேய்கள்
காய்ந்த மயிரை யுடையன; ஒழுங்கற்ற பல் வரிசையையும் பெரிய
வரையையும் உடையன; சுழல்கின்ற விழிகளையும், ஊன் வடிவதால்
பசுமையான கண்களையும், கொடும் பார்வையையும் உடையன; பிதுங்
கிய கண்ணுடைய ஆந்தையும் கடும் பாம்பும் தொங்கிக் கிடக்க, பெரிய
மாற்பை அலைக்கின்ற காதுகளையும் உடையன. அவை, இரத்தத்தை
அலைந்த, கூரிய நகமுடைய, வளைந்த, தம் விரல்களினாலே, இறந்து
பட்ட அவ்வவுணர்களுடைய முடை நாற்றம் மிக வீசுகின்ற பெரிய
தலைகளிலுள்ள கண்களைத் தோண்டிப் புசித்து, அத்தலைகளை,
ஒள்ளிய வளைகளை யணிந்த தம்முடைய அகன்ற கைகளிலே ஏந்தி,
நிணத்தைத் தின்றுகொண்டிருக்கும் வாய்களையுடையனவாக, அச்சம்
தோன்ற, முருகன் வஞ்சியாது அவுணர்களின் எதிரே நின்று
அவர்களைக் கொன்ற வெற்றிக் களத்தைப் பாடித் தமது தோள்களை
யசைத்துத் துணங்கைக் கூத்தாடின.

(60—77) இத்தகைய குற்றமற்ற வெற்றியினையும் ஒருவராலும்
அளந்தறிய வொண்ணாத நல்ல புகழினையும், இரத்தக் கறையாற்
சிவந்த வேலாபுத்தையும் உடையவன் முருகன். அவனுடைய திரு
வடியை நினைக்கின்ற, சிறந்த உள்ளத்தோடு நன்மை பொருந்திய
கொள்கையுடைய மெய்ஞ்ஞானத்தால் விரும்பித் தங்குதலை வேண்டி,
நீ அவனிடம் போதலை விரும்பினாயின், நற்குணங்கள் பலவும் சேரு
தலால் நன்மை பொருந்திய நெஞ்சத்திலே உண்டான உன் இனிய

மாடப் மலிமறுகில் கூடற் குடவயின்
இரும்சேற்று அகல்வயல் விரிந்துவாய் அவிழ்ந்த
முள்தாள் தாமரைத் துஞ்சி வைகறைக்
கள்கமழ் நெய்தல் ஊதி எல்படக்

75 கண்போல் மலர்ந்த காமர் சனைமலர்
அம்சிறை வண்டின் அரிக்கணம் ஒலிக்கும்
குன்று அமர்ந்து உறைதலும் உரியன்; அதாஅன்று,

உ. திருச்சீரலைவாய்

வைந்துதி பொருத வடுஆழ் வரிதுதல்
வாடா மாலை ஓடையொடு துயல்வரப்

விருப்பமானது கைகூடும்படி நீ கருதிய செயலை இப்பொழுதே
மேற்கொள்வாய். அதைப் பெறுதற்கு, அவன் எங்கே உளன் என்
னில், திருப்பரங்குன்றிலே நெஞ்சார விரும்பி அமர்ந்திருத்தலும்
உரியன். போரில் வெற்றிக் குறியாக விரும்பித் துக்கிய வானுற
ஒங்கி நீண்ட கொடியையும், வரிந்து கட்டிய *பந்தம் பாவையும்
பயனற்றுக் கிடக்கும்படி பகைவர்களை அழித்துவிட்டபடியினாலே
போர்த்தொழில் அரிதாகிவிட்ட வாயிலையும், திருமகள் வீற்றிருக்கும்
குற்றமற்ற கடை வீதியையும், மாடங்கள் மிக்க தெருக்களையு
முடைய மதுரைக்கு மேற்கேயுள்ளது இத் திருப்பரங்குன்றம். அழ
கிய சிறுகளையுடைய வண்டின் அழகான திரள்கள், கருஞ் சேறு
நிறைந்த அகன்ற வயல்களிலே முறுக்கு அவிழ்ந்து மலர்ந்த முள்
செறிந்த தண்டுகளையுடைய தாமரைகளிலே இராப்போது உறங்கி,
விடியற்காலத்திலே தேன் மணக்கின்ற நெய்தற் பூவை யூதி, சூரியன்
தோன்றியவுடன் கண்களைப்போல மலரும் அழகிய சனைப் பூக்
களிலே சென்று நீங்காரம் செய்கின்ற வளத்தினையுடையது இது.
முருகன் இங்கே இருப்பது மன்றி,

(124, 125, 78—88) நன்மக்கள் புகழ்ந்த நன்மை ஒங்கிய
உயர்ந்த சிறப்பையும் புகழையுமுடைய திருச்செந்தூர் என்னும்
பதியிலே எழுந்தருளி இருத்தலையும் (முருகன்) தனது நிலை பெற்ற
தன்மையாக உடையவன். தாழ்ந்து கிடக்கும் மணிகள் மாறிமாறி
ஒலிக்கின்ற பக்கங்களையும், வேகமான நடையையும், கூற்றுவுனது

*பகைவரை மகளிர்கோலம் பூண்செய்து, வாயிலிலே இருத்தி,
அங்கே அவர் விளையாடுதற்காக நூலால் செய்யப்பட்ட பந்தம்
பொம்மையும் தொங்கவிட்டு வைப்பர். இப்போது பகைவரின்மை
யால் அப்பந்து முதலியன பயனற்றுக் கிடந்தன.

- 80 படுமணி இரட்டும் மருங்கின் கடுநடைக்
கூற்றத்து அன்ன மாற்றரும் மொய்ப்பின்
கால்களர்ந்து அன்ன வேழம் மேல்கொண்டு
ஐவேறு உருவின் செய்வினை முற்றிய
முடியொடு விளங்கிய மூரண்மிகு திருமணி
- 85 மின்உறழ் இமைப்பில் சென்னிப் பொற்ப
நகைதாழ்பு துயல்வருஉம் வகைஅமை பொலங்குழை
சேண்விளங்கு இயற்கை வாண்மதி கவைஇ
அகலா மீனின் அவர்வன இமைப்பத்
தாவுஇல் கொள்கைத் தம்தொழில் முடிமார்
- 90 மனன்னேர்பு எழுதரு வாள்நிற முகனே
மாரிருள் ஞாலம் மறுஇன்றி விளங்கப்
பல்கதிர் விரிந்தன்று ஒருமுகம், ஒருமுகம்
ஆர்வலர் ஏத்த அமர்ந்துஇனிது ஒழுகக்
காதலின் உவந்து வரம்கொடுத்தன்றே, ஒரு முகம்
- 95 மந்திர விதியின் மாபுளி வழாஅ

வலியை ஒத்துப் பிறரால் தடுத்தற்கரிய வலியினையும், காற்று எழுந்த
தைப்போலவுள்ள வேகத்தையுமுடைய யானையின் மேலே, கூரிய
நுனியுடைய தோட்டி(=அங்குசம்) வெட்டின வெவழுந்திய புள்
ளியையுடைய அதன் மத்தகத்தே பொன்னரி மாலைபு பட்டமும்
கிடந்து அசையும்படி, அவன் ஆங்கு ஏறி இருப்பன். ஐந்துவகை
யுறுப்புக்களையும், நிரம்பிய வேலைப்பாட்டையுமுடைய கிரீடத்திலே,
வெவ்வேறு நிறங்களோடு விளங்குகின்ற அழகிய மணிகள் மின்னலைப்
போல ஒளிவிட்டு அவனது சிரசை அழகு படுத்தும். நெடுந்தாரம்
பிரகாசிக்கும் இயற்கையையுடைய வெண்மதியைச்சூழ்ந்து, அதை
விட்டுநீங்காத நகூத்திரங்களைப்போல, ஒளி நிரம்பி வகையா
யமைந்த பொற்குண்டலங்கள் அவன் காதுகளில் அசைந்து ஒளி
விட்டு விளங்கும்.

(89—103) வருத்தங்களைப் பொருட்படுத்தாத கொள்கையோடு
தமது தவத் தொழிலை முடிக்கின்றவர்களுடைய மனத்திலே பொரு
ந்தி, காந்தி மிக்க அவனது திருமுகங்கள் தோன்றும். அம்முகங்களுள்
ஒன்று, இருள் மிக்க இப்பேருலகானது மாசு சிறிது மில்லாது விளங்
கும்படியாகப் பல கிரணங்களைத் தோற்றுவிக்கும்; ஒரு முகம், அன்
பர்கள் துதிக்க, அவர்கட்கிணங்கி இனிதாகத் தோன்றி, அவர்பா
லுள்ள காதலாலே மகிழ்ந்து, அன்போடு வரம்கொடுக்கும்; ஒருமுகம்,
மந்திரத்தையுடைய வேத முறையினின்றும் வருவாத அந்தணர்க

- அந்தணர் வேள்வி ஓர்க்கும்மே, ஒருமுகம்
எஞ்சிய பொருள்களை ஏம்உற நாடித்
திங்கள் போலத் திசைவிளக்கும்மே, ஒருமுகம்
செறுநர்த் தேய்த்துச் செல்சமம் முருக்கிக்
- 100 கறுவுகொள் நெஞ்சமொடு களம்வேட்டன்மே, ஒரு
குறவர் மடமகள் கொடிபோல் துசுப்பின் [முகம்
மடவரல் வள்ளியொடு நகைஅமர்ந்தன்மே ஆங்கு அம்
மூவிரு முகனும் முறைநவின் று ஒழுகலின்
ஆரம் தாழ்ந்த அம்பகட்டு மார்பில்
- 105 செம்பொறி வாங்கிய மொய்ம்பில் சுடர்விடுபு
வண்புகழ் நிறைந்து வசிந்துவாங்கு நிமிர்தோள
விண்செலல் மரபின் ஐயர்க்கு ஏந்தியது
ஒருகை; உக்கம் சேர்த்தியது ஒருகை;
நலம்பெறு கலிங்கத்துக் குறங்கின்மிசை அசைஇயது
- 110 அங்குசம் கடாவ ஒருகை; இருகை [ஒருகை;
ஐயிரு வட்டமொடு எஃகு வலம்திரிப்ப; ஒருகை
மார்பொடு விளங்க; ஒருகை
தாரொடு பொலிய; ஒருகை
கீழ்வீழ் தொடியொடு மீமிசைக் கொட்ப; ஒருகை

ளுடைய யாகங்களில் இடையூறு வாராதபடி நோக்கம் செலுத்தும்; ஒரு முகம், மக்கள் அறிவினுள் அகப்படாது எஞ்சி நின்ற பொருள்களை யெல்லாம் உலகம் இன்புறும்படியாக உணர்த்திக் கலைநிரம்பிய சந்திரன் போலத் திசைகளை யெல்லாம் விளக்கிக் கொண்டிருக்கும்; ஒரு முகம், பகைவர்களை யழித்து அவர்கள் பிறர் மேற் செய்யும் போரைக் கெடுத்துத் தீராத கோபங் கொண்ட நெஞ்சத்தோடு போர்க்களத்தை விரும்பும்; ஒரு முகம் கொடி போன்ற இடையை யுடையவளாயும் குறவரது இளம் பெண்ணையுமுள்ள வள்ளியொடு மகிழ்ச்சியை நாடியிருக்கும். இப்படி அவனுடைய ஆறு முகங்களும் அவ்வவற்றிற்குரிய தொழில்களை முறைப்படச் செய்து வருவன.

(104—118) மால தாழ்ந்து கிடக்கும் அழகிய பெருமை பொருந்திய அவனது மார்பிலுள்ள உத்தம லக்ஷணமாகிய ரேகைகள் அவனுடைய தோள்கள் வரை நீண்டிருக்கும். அந்தத் தோள்கள் மிக்க வலிமையுடையனவாய் ஒளி பொருந்திப் புகழ் நிறைந்து வளைந்தும் நிமிர்ந்து மிருக்கும். அவன் கைகளில் ஒன்று, ஆகாயத்

- 115 பாடுஇன் படுமணி இரட்ட; ஒருகை
 நீல்திற விசம்பின் மலிதுளி பொழிய; ஒருகை
 வான்அர மகளிர்க்கு வதுவை சூட்ட; ஆங்குஅப்
 பன்னிரு கையும் பாற்பட இயற்றி
 அந்தரப் பல்லியம் கறங்கத் தின்காழ்
- 120 வயிர்எழுந்து இசைப்ப வால்வளை ஞால
 உரம் தலைக்கொண்ட உரும்இடி முரசுமொடு
 பல்பொறி மஞ்ஞை வெல்கொடி அகவ
 விசம்பு ஆரூக விரைசெலல் முன்னி
 உலகம் புகழ்ந்த ஒங்குஉயர் விழுச்சீர்
- 125 அலைவாய்ச் சேறலும் நிலையு பண்பே; அதாஅன்று,

திலே செல்லுகின்ற ஒழுக்கத்தினையுடைய *தெய்வ இருடிகளுக்குப் பாதுகாவலாக ஏந்தியது; ஒரு கை இடுப்பிலே வைத்தது; ஒரு கை, அழகிய ஆடை யணிந்த தொடையின் மேலே கிடப்பது; ஒரு கை, அங்குசத்தைப் பிடித்துச் செலுத்துவது; இரண்டு கைகள், அதிசயமான கரிய கேடகத்தையும் வேலாயுதத்தையும் சுழற்றிக் கொண்டிருப்பன; ஒரு கை, மார்பிலே தங்கி விளங்குவது; ஒரு கை, மாலையோடு அழகு பெறத் தோன்றுவது; ஒரு கை, உயர்த்தப்பட்ட தால் நழுவித் தாழ்கின்ற தொடியோடு மேலே சுழன்று கொண்டிருப்பது; ஒரு கை, இனிய ஓசையையுடைய ஒலிக்கின்ற மணியை மாறி மாறி ஒலிக்கச் செய்வது; ஒரு கை, நீல நிறத்தையுடைய மேகத்திலிருந்து கிரம்பிய கீர்த்துளிகளைப் பொழியச் செய்வது; ஒரு கை, தெய்வப் பெண்களுக்கு மண மாலையைச் சூட்டுவது. இவ்வாறு பன்னிரண்டு கைகளும் தத்தமக்குரிய முறையிலே தொழில் செய்வனவாயுள்ளன.

(119—123, 125) ஆகாய தூத்துப் பி ஓலித்துக் கொண்டிருக்க, திண்ணிய வைரம் பாய்ந்த ஊது கொம்புகள் சப்திக்க, வெண்மையான சங்குகள் முழங்க, வலிமையைத் தன்னிடத்திலேகொண்ட இடியேற்றினைப் போன்ற முரசத்தோடு, பல புள்ளிகளையுடைய மயிலானது அவனுடைய வெற்றிக் கொடியிலே யிருந்து ஒலித்துக் கொண்டிருக்க, ஆகாய வழியாக விரைவாய்ச் செல்லுதலை மேற் கொண்டு அவன் இங்கே (திருச்செந்தூரிலே) வந்து தங்குவான். அதுவுமன்றி,

*சூரியனது முழு வெப்பம் உயர்களாற் பொறுக்க முடியாத தெனக்கருதி, சூரியனோடு சுற்றி வந்து தமது அருளினால் அவ்வெப்பத்தைச் சில முனிவர்கள் குறைக்கின்றனரென்பது பழைய வரலாறு

௩. திருஆவினன்குடி

சீரை தைஇய உடுக்கையர் சீரோடு
வலம்புரி புரையும் வால்நரை முடியினர்
மாசுஅற இமைக்கும் உருவினர் மானின்
உரிவை தைஇய ஊன்கெடு மார்பின்

130 என்புளமுந்து இயங்கும் யாக்கையர் நன்பகல்
பலஉடன் கழிந்த உண்டியர் இகலொடு
செற்றம் நீக்கிய மனத்தினர் யாவதும்
கற்றோர் அறியா அறிவினர் கற்றோர்க்குத்
தாம்வரம்பு ஆகிய தலைமையர் காமமொடு

135 கடும்கினம் சடிந்த காட்சியர் இடும்பை
யாவதும் அறியா இயல்பினர் மேவரத்
துனிஇல் காட்சி முனிவர் முன்புகப்

(175, 176, 164—168, 173, 174) முருகன், வருத்த மில்லாத அருட் கற்பினையுடைய தெய்வயானையுடன் ஆவினன்குடி என்னும் திருப்பதியிலே சிலநாள் இருத்தலும் உரியன். தாமரையிற் பிறந்த வனையும், கேடில்லாத காலத்தை யுடையவனுமுள்ள *நான்முகன் காரணமாக, உற்ற குறையானது தீரும்பொருட்டு, திருமால் முதலியோர், பகல்போலத் தெளிவாக மயக்கமற்றிருக்கின்ற அறிவையுடையவராயும், (ஆதித்தர், உருத்திரர், வசுக்கன், மருத்துவர் என்ற) நால்வகையான இயற்கையை யுடையவராயும் உள்ள முப்பத்து மூன்று தேவர்களோடும், பதினெட்டு வகையான உயர் நிலையைப் பெற்ற கணங்களோடும் அந்தா மார்க்கமாக வந்தார்கள்.

(137, 126—136) அவர்களுள் வெறுப்பில்லாத அறிவையுடைய முனிவர்கள் விருப்பத்தோடு கூடி முன்னே சென்றார்கள். அவர்கள் மரவுரியைத் தைத்து உடையாக அணிந்தவர்கள்; வலம்புரிச் சங்கை ஒத்ததாய் அழகாய் முடிக்கப்பட்ட வெண்மையான நரை

*முருகக் கடவுள் அசுரரை அழித்து இந்திரன் மகள் தெய்வயானையை மணந்தபொழுது தம் கையிலுள்ள வேலாயுதத்தை நோக்கி “நமக்கு எல்லாம் தந்தது இவ்வேல்” என்று கூறினார். அப்போது அருகே யிருந்த பிரமன் “இவ்வேலுக்கு இப்பெருமை என்னால் வந்ததே” என்றான். உடனே முருகர் “நம் கைவேலுக்கு சக்தி கொடுப்பவன் நீயா?” என்று கோபித்து “இங்ஙனம் கூறிய நீ பூலோகத்துப் போ” என்று சபித்தார். இச்சாபத்தை நீக்கும் பொருட்டுத் திருமால் முதலியோர் இவ்வுலகத்துக்கு வந்தனர் என்பது பழைய வரலாறு.

- புகைமுகந்து அன்ன மாசுஇல் தூஉடை
 முகைவாய் அவிழ்ந்த தகைகுழ் ஆகத்துச்
 140 செவிநேர்பு வைத்த செய்வுஉறு திவவின்
 நல்யாழ் நவின்ற நயன்உடை நெஞ்சின்
 மெல்மொழி மேவலர் இன்நரம்பு உளர
 நோய்இன்று இயன்ற யாக்கையர் மாவின்
 அவிர்தளிர் புரையும் மேனியர் அவிர்தொறும்
 145 பொன்உரை கடுக்கும் திதலையர் இன்நகைப்
 பருமம் தாங்கிய பணிந்துவந்து அல்குல்
 மாசுஇல் மகளிரொடு மறுஇன்றி விளங்கக்
 கடுவொடு ஒடுங்கிய தூம்புஉடை வால்எயிற்று
 அமுல்என உயிர்க்கும் அஞ்சுவரு கடுந்திறல்

முடியை யுடையவர்கள் ; அழுக்கின்றி விளங்கும் மேனியையுடைய
 வர்கள் ; மான்தோலைப் போர்த்துக்கொண் டிருக்கிற தசையற்ற
 மார்பையுடையவர்கள் ; எலும்புகள் மேலே எழுந்து தோன்றும் சரீ
 ரத்தையுடையவர்கள் ; பல நாட்கள் கழிந்தபின் உண்ணும் இயல்பை
 யுடையவர்கள் ; பகையும் கோபமும் நீங்கிய மனத்தையுடையவர்கள் ;
 எல்லாவற்றையும் கற்றுணர்ந்தோருங்கூட அறிய முடியாதபடியுள்ள
 அறிவையுடையவர்கள் ; கற்றவர்கட்கெல்லாம் எல்லையாயிருக்கின்ற
 தலைமையை யுடையவர்கள் ; காமத்தையும் கடுஞ் சினத்தையும் நீக்
 கின அறிவாளர்கள் ; மனவருத்தம் என்பதைச் சிறிதும் அறியாத
 தன்மையை யுடையவர்கள்.

(138—147) அப்போது, அன்பு நிறைந்த நெஞ்சையும் மென்
 மையான மொழியையுமுடைய கந்தருவர்கள் இனிய யாழை வாசித்
 துச் சென்றார்கள். புகையைப்போல நுண்ணியதாயும் மாசற்றதாயு
 முள்ள தூய உடையை இவர்கள் தரித்தவர்கள் ; அரும்பு மலர்ந்த
 மாலையை மார்பிலே அணிந்தவர்கள். செவியினாலே சுருதியை அளந்து
 அமைத்த நரம்புகளையும் வார்க்கட்டினையும்உடையது அவர்களுடைய
 யாழ். இக்கந்தருவர்களோடு இவர்களது பெண்டிரும் விளங்கித்தோன்
 றினார்கள். அவர்கள் நோயின்றி அமைந்த சரீரத்தை யுடையவர்கள் ;
 விளங்குகின்ற மாந்தளிரைப் போன்ற நிறத்தை யுடையவர்கள் ;
 பொன்னுரை விளங்குவதைப் போன்ற அடிவயிற்று வரிகளை யுடை
 யவர்கள் ; கண்ணுக்கினிய ஒளியோடு கூடிய பதினெண்கோவை
 மேகலையை யணிந்த அரையை யுடையவர்கள் ; மாசற்றவர்கள்.

(160—163) இவ்வாறு இவர்கள் உடன் வர, திருமாலும்
 உருத்திரனும், இந்திரனும், நான்கு பெருந் தெய்வங்களாகிய திக்குப்

- 150 பாம்புபடப் புடைக்கும் பல்வரிக் கொடுஞ்சிறைப்
புள்அணி நீள்கொடிச் செல்வனும் வெள்வறு
வலவயின் உயரிய பலர்புகழ் திணிதோள்
உமைஅமர்ந்து விளங்கும் இமையா முக்கண்
மூளயில் முருக்கிய முரண்மிகு செல்வனும்
- 155 நூற்றுப்பத்து அடுக்கிய நாட்டத்து நூறுபல்
வேள்வி முற்றிய வென்றுஅடு கொற்றத்து
ஈர்இரண்டு ஏந்திய மருப்பின் எழில்நடைத்
தாழ்பெருந் தடக்கை உயர்த்த யானை
எருத்தம் ஏறிய திருக்கிளர் செல்வனும்
- 160 நார்பெருந் தெய்வத்து நலநகர் நிலைஇய
உலகம் காக்கும் ஒன்றுபுரி கொள்கைப்
பலர்புகழ் மூவரும் தலைவர் ஆக
ஏழுமம் ஞாலம் தன்னில் தோன்றித்
தாமரை பயந்த தாவுஇல் ஊழி

பாலகர்களை யுடையதும், பல நன்னகர்களை நிலையாக வுடையதும், உயிர்களைக் காக்கும் ஒரே கொள்கையையுடைய பலரும் புகழ்கின்ற திரிமூர்த்திகளும் தலைவராக இருத்தலினாலே இன்புறுகின்றதும், ஆன இப்பூமியிலே தோன்றினார்கள்.

(148—159) அவர்களுள், விஷம் தங்கியிருக்கிற துளையை யுடைய வெண்மையான நச்சுப் பற்களையும், நெருப்புப்போல மூச்சு விட்டு யாவருக்கும் பயமுண்டாகும்படி வருகின்ற கொடிய வலிமையினையும் உடைய பாம்புகள் அழியும்படி, புடைக்கின்ற பல வரிகளை யுடைய வளைந்த சிறகுகளோடு கூடிய கருடனை, நீண்ட கொடியாகக் கொண்டவன், திருமால். வெண்ணிறமான ரிஷபத்தை வலப்பக்கத் திலே கொடியாக உயர்த்தினவனாயும், பலரும் புகழ்கின்ற வலிமை மிக்க தோளை யுடையவனாயும், உமாதேவி ஒரு பக்கத்திலே வீற்றிருக்க விளங்குபவனாயும், இமையாத முக்கண்களை யுடையவனாயும், திரிபுரங்களையும் அழித்த மிகுந்த வலிமையை யுடையவனாயும் இருப்பவன் உருத்திரன். ஆயிரம் கண்களை யுடையவனாயும், நூறு யாகங்களைச் செய்து முடித்தவனாயும், அதனால் பகைவர்களை வென்று கொல்கின்ற வெற்றியை யுடையவனாயும், நான்கு கொம்புகளோடும் பெருந் தோற்றத்தோடு கூடிய நடையோடும் உயரத் தூக்கிய நீண்ட பெரிய தும்பிக்கையோடு கூடிய (ஐராவதம் என்னும்) யானையின் பிடரியிலே ஏறியவனாயும், செல்வம் மிகுந்தவனாயும் இருப்பவன் இத்திரன்.

- 165 நான்முக ஒருவற் சுட்டிக் காண்வரப்
பகலில் தோன்றும் இகலில் காட்சி
நால்வேறு இயற்கைப் பதினொரு மூவரோடு
ஒன்பதிற்று இரட்டி உயர்நிலை பெற்றியர்
மீன்பூத்து அன்ன தோன்றலர் மீன்சேர்பு
- 170 வளிகிளர்ந்து அன்ன செலவினர் வளிஇடைத்
திழுந்து அன்ன திறவினர் தீப்பட
உரும்இடித்து அன்ன குரவினர் விழுமிய
உறுகுறை மருங்கில்தம் பெறுமுறை கொண்மார்
அந்தரக் கொட்பினர் வந்துஉடன் காணத்
- 175 தாவுஇல் கொள்கை மடந்தையொடு சில்நாள்
ஆவினன்குடி அசைதலும் உரியன் ; அதாஅன்று,

ச. திருவேரகம்

- இருமூன்று எய்திய இயல்பினின் வழாஅது
இருவரச் சுட்டிய பல்வேறு தொல்குடி
அதுநான்கு இரட்டி இளமைநல் யாண்டு
- 180 ஆறினிற் கழிப்பிய அறன்நவில் கொள்கை
மூன்றுவகைக் குறித்த முத்தீச் செல்வத்து
இருபிறப்பாளர் பொழுது அறிந்து நுவல
ஒன்பது கொண்ட மூன்றுபுரி நுண்ணாண்
புலராக் காழகம் புலர உடஇ

(169—172) நகரத்திரங்கள் வானத்தில் பூத்ததுபோன்ற தோற்றத்தை யுடையவராயும், அவை உலாவுகின்ற விண்ணிடத்தைச் சேர்ந்து காற்று எழுந்தாலொத்த வேகத்தை யுடையவராயும், காற்றிலே நெருப்பு எழுந்தாலொத்த வலிமையையுடையவராயும், நெருப்புப் பிறக்கும்படி இடியேறு இடித்தாற்போன்ற குரலை உடையவராயும் இவர்கள் சென்றார்கள்.

(176) இவர்கள் யாவரும் இங்ஙனமாக வந்து காணும்படி இங்கே (திரு ஆவினன் குடியில் முருகன்) தங்கி யிருப்பான். அதுவுமன்றி,

(177—189) ஏரகம் என்னும் திருப்பதியிலே அவன் எழுந்தருளியிருத்தலும் உரியன். இங்கே அவனை இருபிறப்புாளராகிய அந்தணர் உரிய காலத்தைத் தெரிந்து துதிப்பர். இவர்கள் தாய் வழியிலும் தந்தை வழியிலும் நன்கு மதிக்கப்பட்ட பல பழைய குடி

- 185 உச்சிக் கூப்பிய கையினர் தற்புகழ்ந்து
ஆறெழுத்து அடக்கிய அருமறைக் கேள்வி
நாஇயல் மருங்கில் நவில்ப் பாடி
விரைஉறு நறுமலர் ஏந்திப் பெரிதுஉவந்து
ஏரகத்து உறைதலும் உரியன், அதாஅன்று ;

டு. குன்றுதோறூடல்

- 190 பைங்கொடி நறைக்காய் இடைஇடுபு வேலன்
அம்பொதிப் புட்டில் விரைஇக் குளவியொடு
வேண்கூ தாளம் தொடுத்த கண்ணியன்
நறும்சாந்து அணிந்த கேழ்கிளர் மார்பின்
கொடுந்தொழில் வல்வில் கொலைஇய கானவர்

- 195 நீடுஅமை விளைந்த தேக்கள் தேறல்

களிலே தோன்றியவர்கள் ; தங்களுக்குரிய *ஆறு தொழில்களிலும் இலக்கணம் வழாது நடப்பவர்கள் ; தங்கள் இளமையில் நாற்பத் தெட்டு வருடங்களைப் பிரமசரியத்திற் கழித்தவர்கள் ; அறத்தைச் சொல்லும் கொள்கையுடையவர்கள் ; மூன்றுவடிவாக அமைத்து வளர்க்கும் †முத்தீயாகிய செல்வத்தை யுடையவர்கள்; ஒன்பது இழை களைக் கொண்டு முப்புரிகளாக அமைந்த நுண்ணிய பூணூலையுடைய வர்கள் ; இவர்கள் ஈரமான ஆடை உடம்பிலே கிடந்துவரும்படி யுடுத்து, கைகளை உச்சியிற் குவித்து, முருகனைப் புகழ்ந்து, ஆறெழுத் தாகிய மந்திரத்தை வாய்க்குள்ளே உச்சரித்து, மணம்பொருந்திய நல்ல புஷ்பங்களை ஏந்தி வழிபடுவார்கள். இவ்வழிபாட்டுக்கு மிகவும் மகிழ்ந்து, முருகன் இங்கே (திருவேரகத்தில்) தங்கியிருப்பான். அதுவுமன்றி,

(217, 193—205) குன்றுதோறும் †வேலனாக நின்று ஆடலை யும் முருகன் தனது கிலைபெற்ற குணமாக உடையவன். குன்று களிலே கொலைத்தொழிலைச் செய்யும் வலிமை பொருந்திய வீர

*ஆறு தொழில்கள்—ஒதல், ஒதுவித்தல், வேட்டல், வேட்பித்தல் ஈதல், ஏற்றல்.

†முத்தீ—ஆகவனீயம், தக்கிணக்கினி, காரக பத்தியம்.

‡வேலன் = படிமத்தான் = தேவராளன் = கோயிலிற் பூசை செய் பவன் - இவன் ஆவேசம் பெற்று ஆடிக் குறிமுதலியன சொல் லுதல் பண்டைக்கால வழக்கு. வேலைக் கையிற் பிடித்து ஆடுவதால் இவனுக்கு வேலன் என்பது பெயராயிற்று. மலை நாட்டில் வேலன் ன்ற பெயரோடு இப் பூசகன் இன்றும் வழங்கப்படுகிறான்.

- குன்றகச் சிறுகுடிக்கீளையுடன் மகிழ்ந்து
தொண்டகச் சிறுபறைக் குரவை அயர
விரல்உளர்ப்ப அவிழ்ந்த வேறுபடு நறுங்கால்
குண்டுசுனை பூத்த வண்டுபடு கண்ணி
200 இணைத்த கோதை அணைத்த கூந்தல்
முடித்த குல்லை இலைஉடை நறும்பூச்
செங்கால் மராஅத்த வால்இணர் இடைஇடுபு
சுரும்புஉணத் தொடுத்த பெருந்தண் மாத்தழை
திருந்துகாழ் அல்குல் திளைப்ப உடஇ
205 மயில்கண்டு அன்ன மடநடை மகளிரொடு
செய்யன் சிவந்த ஆடையன் செவ்வரைச்
செயலைத் தண்தளிர் துயல்வரும் காதினன்
கச்சினன் கழலினன் செச்சைக் கண்ணியன்
குழலன் கோட்டன் குறும்பல் இயத்தன்
210 தகரன் மஞ்ஞையன் புகர்இல் சேவல்அம்

கின்ற வில்லையுடைய வேடர்கள் மணமுள்ள சந்தனத்தைப் பூசி
நிறம் விளங்கும் மார்பினராய், நெடுங்காலமாக மூங்கிலிலே விளைந்த
இனிய கள்ளின் தெளிவை அங்கே சிற்றூர்களிலுள்ள தங்கள் சுற்றத்
தாருடன் கூடி உண்டு மகிழ்ந்து, தொண்டகம் என்னும் பறையைக்
கொட்டி, குரவைக் கூத்தாடுவார்கள். இவர்களுடைய பெண்மக்கள்
விரலால் வலிந்து மலரச் செய்ததாயும் ஆழமான சினையிலே பூத்த
தாயும் வண்டுகள் நெருங்கி மொய்த்ததாயுமுள்ள கண்ணியை (தலை
மாலையை) உடையவர்கள் ; [இதழ் பறித்துக்] கட்டிய மாலையைச்
சூடியவர்கள் ; சேர்த்துக்கட்டின கூந்தலையுடையவர்கள் ; இலைகள்
செறிந்ததாயும், சிவந்த தண்டினையுடையதாயுமுள்ள மராமரத்தின்
வாசனை மிக்க பல வெண்மையான பூங்கொத்துகளையும், கஞ்சங் குல்
லையையும், இடையிடையே விரலிக்கட்டின வண்ணெனும் பெரிய
குளிர்த் தழையாடையை மணிவடங்கள் பூண்ட அரையிலே அசை
யும்படி உடுத்தவர்கள் ; மட நடையை யுடையவர்கள். மயிலினங்
களைப் போன்ற இவர்களும் குரவைக் கூத்தாடுவார்கள்.

(216, 215, 217, 190—192, 206—214, 217) மெல்லிய
தோள்களை யுடையவர்களாயும் மான்பிணைகளைப் போன்றவர்களாயும்
உள்ள இப்பெண்களைத் தன்னுடைய முழுவை யொத்த பெரிய
கையினாலே தழுவி எடுத்து வேலனும் ஆடுவான். இவன் பச்சிலைக்
கொடியிலே சாதிக்காயை இடையே இட்டுத் தக்கோலக்காயைக்
கலந்து காட்டுமல்லிகையுடனே வெண்தாளியைக் கட்டின கண்

கொடியன் நெடியன் தொடி அணி தோளன்
நரம்பு ஆர்த்து அன்ன இன்குரல் தொகுதியொடு
குறும்பொறிக் கொண்ட நறும் தன் சாயல்
மருங்கில் கட்டிய நிலன்றோடு துகிலின்

- 215 முழவு உறழ் தடக்கையின் இயல ஏந்தி
மென்தோள் பல்பிணை தழீஇத் தலைத்தந்து
குன்றுதோ றுடலும் நின்றதன் பண்பே; அதாஅன்று,

சு. பழமுதிர் சோலை

- சிறுதினை மலரொடு விரைஇ மறிஅறுத்து
வாரணக் கொடியொடு வயிற்பட நிழீஇ
220 ஊர்ஊர் கொண்ட சீர்கெழு விழிநிலும்
ஆர்வலர் ஏத்த மேவரு நிலையினும்
வேலன் தைஇய வெறிஅயர் களனும்
காடும் காவும் கவின்பெறு துருத்தியும்
யாறும் குளனும் வேறுபல் வைப்பும்
225 சதுக்கமும் சந்தியும் புதுப்பும் கடம்பும்
மன்றமும் பொதியிலும் கந்துஉடை நிலையினும்

ணியையுடையவன்; சிவந்த மேனியையுடையவன்; செவ்வாடையணிந்தவன்; சிவந்த அடிப்புறத்தையுடைய அசோக மரத்தின் குளிர்த தளிரானது அசைகின்ற காதையுடையவன்; கச்சைக் கட்டிக் கழலணிந்து வெட்சி மாலை சூடியவன்; குழலையும் கொம்பையும் ஊதிச் சிறிய இசைகளை உண்டாக்குபவன்; ஆட்டுக்கிடாவையும் மயிலையுமுடையவன்; குற்றமற்ற கோழிக்கொடியுடையவன்; உயரமான வடிவத்தை யுடையவன்; தோளிலே கடகத்தை யணிந்தவன்; சிறிய பூம்பொறிகளைக் கொண்டு நறியதாய்க் குளிர்த மென்மையொடு நிலத்தில் தாழ்ந்து புரளும் ஆடையையுடையவன்; நரம்பு ஒலித்தது போன்ற இனிய குரலிலே பாடும் பெண்களோடு ஆடுபவன். இவ்வாறு குன்று தோறும் ஆடுதலுமன்றி,

(218—226) சிறிய தினை யரிசியைப் பூக்களோடு கலந்து பிரப்பரிசியாக* வைத்து, ஆட்டை யறுத்து, கோழிக் கொடியை நிறுத்தி, ஊர்கள் தோறும் எடுத்த சிறப்புடைய திருவிழாக்களிலும் அவன் (முருகன்) இருப்பான். அன்பர்கள் தன்னை ஏத்துதலினாலே

* தெய்வத்தின் முன்பு குறுணி வீதம் கொள்கலன்களில் வேதனமாகப் பரப்பி வைக்கும் அரிசி (முதலிய தானியங்கள்).

- மாண்தலைக் கொடியொடும் மண்ணி அமைவா
 நெய்யோடு ஐயவி அப்பி ஐது உரைத்துக்
 குடந்தம் பட்டுக் கொழுமலர் சிதறி
- 230 முரண்கொள் உருவின் இரண்டுஉடன் உடஇச்
 செந்நூல் யாத்து வெண்பொரி சிதறி
 மதவலி நிலைய மாத்தாள் கொழுவிடைக்
 குருதியொடு விரைஇத் தூவெள் அரிசி
 சில்பலிச் செய்து பல்பிரப்பு இரீஇச்
- 235 சிறுபசு மஞ்சளொடு நறுவிரை தெளித்துப்
 பெரும்தண் கணவீர நறுந்தண் மாலை
 துணை அற அறுத்துத் தூங்க நாற்றி
 நளிமலைச் சிலம்பின் நலநகர் வாழ்த்தி
 நறும்புகை எடுத்துக் குறிஞ்சி பாடி
- 240 இமிழ்இசை அருவியொடு இன்னியம் கறங்க
 உருவப் பல்பூத் தூஉய் வெருவரக்
 குருதிச் செந்தினை பரப்பிக் குறமகள்
 முருகுஇயம் நிறுத்து முரணினர் உட்க
 முருகுஆற்றுப் படுத்த உருகெழு வியன்நகர்

தான் மனமுவந்த இடங்களிலும் அவன் வசிப்பான். படிமத் தானாகிய வேலன் செய்த வெறியாடுகளத்திலும், காட்டிலும், சோலையிலும், ஆற்றின் நடுவிலுள்ள அழகு வாய்ந்த திட்டெக்களிலும், ஆறுகளிலும், குளங்களிலும், இன்னும் பல்வேறிடங்களிலும், நாற்சந்தி முதலிய சந்திகளிலும், புதுப்பூக்களையுடைய கடம்பமரத்திலும், ஊர் நடுவிலுள்ள மரத்தின் அடியிலும், அம்பலத்திலும், பசுக்கள் உராய்ந்து கொள்ளும் தறிகள் உள்ள இடங்களிலும் அவன் இருத்தற்குரியன்.

(243, 244, 227—248) அன்றியும், பகைவர்கள் அஞ்சுமாறு, தான் வந்து தோன்றும்படி வழிப்படுத்தின அச்சத்தைத் தருகின்ற மலைக் கோயில்களிலும் முருகன் உறைவான். ஆங்கே குறப் பெண்கள் மாட்சிமை தங்கிய சிறப்புள்ள கோழிக் கொடியை அமைப்பர்; நெய்யோடு வெண் சிறு கடுகை அப்புவர்; வெளியே கேளாதபடி மந்திரத்தை உச்சரிப்பர்; வணங்கி அழகிய மலர்களைத் தூவுவர்; வெவ்வேறுநிறங்களையுடைய இரண்டு உடைகளை உடுத்துவர்; சிவப்பு நூலைக் காப்பாகக் கட்டி, வெண் பொரியைத் தூவி, மிக்க வலிமை பொருந்திய பெரிய கால்களையுடைய கொழுத்த ஆட்டுக் கிடாய்களின் இரத்தங் கலந்த வெண்மையான அரிசியைச் சிறு பலியாகக்

- 245 ஆடுகளம் சிலம்பப் பாடிப் பலஉடன்
கோடுவாய் வைத்துக் கொடுமணி இயக்கி
ஓடாப் பூட்கைப் பிணிமுகம் வாழ்த்தி
வேண்டுநர் வேண்டியாங்கு எய்தினர் வழிபட
ஆண்டுஆண்டு உறைதலும் அறிந்த ஆறே
- 250 ஆண்டுஆண்டு ஆயினும் ஆக்க் காண்தக
முந்துநீ கண்டுழி முகன் அமர்ந்து ஏத்திக்
கைதொழுதப் பரவிக் கால்உற வணங்கி
நெடும்பெரும் சிமையத்து நீலப் பைஞ்சுனை

கொடுத்துப் பல பிரப்பும் வைப்பர்; அக்கோயிலில் பசு மஞ்சள் நீரையும் வாசனை நீரையும் தெளித்து, பெரிய குளிர்த செவ்வலரி மாலைகளை ஒரே அளவாகத் துண்டித்துத் தொங்கவிடுவர்; தூபம் காட்டுவர்; குறிஞ்சிப் பண்களைப் பாடுவர்; இனிய அருவி யொலியும் வாத்திய ஒலியும் ஒன்றாக முழங்க, பல நிறப் பூக்களைத் தூவுவர்; அஞ்சும்படி இரத்தம் கலந்த செந்திணையைப் பாப்புவர்; முருகன் விரும்புகின்ற வாத்தியங்களை வாசிக்கச் செய்வர்; 'மலையிலுள்ள சிற்றூர்களுள் லாம் வாழ்க' வென்று வாழ்த்துவர்; வெறியாடும் களம் முழுவதும் ஆரவாரிக்கும்படி பாடுவர்; கொம்புகள் பலவற்றையும் ஊதி, வளைந்த மணிகளை ஒலிப்பித்து, கெடாத வலிமையையுடைய பிணிமுகம் என்னும் யானையை வாழ்த்துவர். அப்பெண்கள் இங்ஙனம் சாந்தி செய்ய, முருகனை வேண்டிக் கொண்டவர்கள் தாங்கள் வேண்டினவெல்லாம் பெற்றதால் அவனை வழிபட்டு நிற்பர்.

(249—252) முருகன் இவ்வாறு ஆங்காங்கே உறைந்திருத்தலும் உரியன். நான் அறிந்த அளவு இது. மேற்கூறிய இடங்களில் அவன் உறைந்தாலும் சரி, அல்லது வேறிடங்களில் உறைந்தாலும் சரி, நீ அவனை நேரிற் காணும்பொழுது இனிய முகத்தோடு அவனைத் துதித்துக் கையினால் தொழுது வாழ்த்தி, அவன் திருவடிகள் உனது தலையிற் பொருந்தும்படி வணங்கிப் புகழ்வாயாக.

(253—281) “நெடிய பெரிய இமயத்தின் சரவணப் பொய்கையில், கார்த்திகைப் பெண்கள் *அறுவரும் பெற்று, அக்கினி தன்

*இறைவனிடத்திருந்து இந்திரன் வாங்கிய கருவினைச் சப்தரிஷிகள் தாங்க முடியாது முத்தீக் குண்டத்திலிட்டுப் பிறகு அருந்ததி நீக்கலாக மற்ற ஆறு ரிஷி பத்தினிகட்கும் (இவர்களே கார்த்திகைப் பெண்கள்) தர, அவர்கள் அதனை விழுங்கிக் கருவுற்றுச் சரவணப் பொய்கையிலே பதுமப் பாயலிலே ஆறு வடிவாக ஈன்றனர் என்பது வரலாறு.

- ஐவருள் ஒருவன் அங்கை ஏற்ப
 255 அறுவர் பயந்த ஆறுஅமர் செல்வ
 ஆல்கெழு கடவுள் புதல்வ மால்வரை
 மலைமகள் மகனே மாற்றோர் கூற்றே
 வெற்றி வெல்போர்க் கொற்றவை சிறுவ
 இழைஅணி சிறப்பிற் பழையோள் குழவி
 260 வானோர் வணங்கு வில்தானைத் தலைவ
 மாலை மார்ப நூல்அறி புலவ
 செருவில் ஒருவ பொருவிறல் மள்ள
 அந்தணர் வெறுக்கை அறிந்தோர் சொல்மலை
 மங்கையர் கணவ மைந்தர் ஏறே
 265 வேல்கெழு தடக்கைச் சால்பெரும் செல்வ
 குன்றம் கொன்ற குன்றாக் கொற்றத்து
 விண்பொரு நெடுவரைக் குறிஞ்சிக் கிழவ
 பலர்புகழ் நன்மொழிப் புலவர் ஏறே
 அரும்பெறல் மரபிற் பெரும்பெயர் முருக
 270 நசையுநர்க்கு ஆர்த்தும் இசைபேர் ஆள

கையிலே தாங்கிய ஆறு வடிவு பொருந்திய செல்வனே ! கல்லாலின்
 கீழிருந்த கடவுளின் புதல்வனே ! பெரிய பர்வதராஜனது புத்திரி
 யின் மகனே ! பகைவர்கட்குக் கூற்றம்போன்றவனே ! வெற்றியைத்
 தரும் போரைச் செய்யவல்ல தூக்கையின் புதல்வனே ! ஆபரணங்
 ளணிந்த சிறப்புடைய காடுகிழாளின் புதல்வனே ! வீளந்தவில்லுடைய
 வானவர் படைக்குத் தலைவனே ! கடம்பமாலையணிந்த மார்பினனே !
 நூல்களை யுணர்ந்த அறிஞனே ! போரில் ஒப்பற்றவனே ! பொருகின்ற
 வெற்றியுடைய வீரர்வீரனே ! அந்தணர்க்குச் செல்வமாயிருப்பவனே !
 அறிவாளர்கள் புகழ்ச்சிச் சொற்களெல்லாம் ஒன்றாகக் குவிந்த
 மலையே ! (வள்ளி தெய்வயானை என்ற) மங்கையரின் கணவனே !
 வீரருட் சிறந்தவனே ! வேல் தரித்த அகன்ற கையினையுடைய
 பெருஞ் செல்வனே ! கிரவுஞ்சகிரியை அழித்ததனால் குன்றாத வெற்
 றியையுடையவனே ! ஆகாயத்தை யளவும் பெரிய மலைகளிலிருக்கும்
 குறிஞ்சிநிலத் தலைவனே ! பலரும் புகழ்கின்ற நன்மொழிப் புலவர்க
 ளுட் சிறந்தவனே ! பெறுதற்கரிய தன்மையுடைய முத்திப் பெரும்
 பொருளுக்கு நாயகனான முருகனே ! முத்தியை விரும்பினோர்க்கு
 அதைக் கொடுக்கும் பெரும்புகழாளனே ! பிறரால் வருந்துவோர்க்கு

- அலந்தோர்க்கு அளிக்கும் பொலம்பூண் சேஎய்
மண்டுஅமர் கடந்தநின் வென்றுஆடு அகலத்துப்
பரிசிலர்த் தாங்கும் உருகெழு நெடுவேள்
பெரியோர் ஏத்தும் பெரும்பெயர் இயவுள்
- 275 சூர்மருங்கு அறுத்த மொய்ப்பின் மதவலி
போர்மிகு பொருந் குரிசில் எனப்பல
யான்அறி அளவையின் ஏத்தி ஆனது
நின் அளந்து அறிதல் மன்உயிர்க்கு அருமையின்
நின்அடி உள்ளி வந்தனன் நின்னெடு
- 280 புரையுநர் இல்லாப் புலமை யோய்எனக்
குறித்தது மொழியா அளவையில் குறித்துஉடன்
வேறுபல் உருவிற் குறும்பல் கூளியர்
சாறுஅயர் களத்து வீறுபெறத் தோன்றி
அளியன் தானே முதுவாய் இரவலன்
- 285 வந்தோன் பெருமநின் வண்புகழ் நயந்துஎன

அருள் புரியும் பொற்பணி பூண்ட சேயே! நெருங்கிய போர்களிலே வெற்றிகொண்ட தனது மாற்பினாலே பரிசில் வேண்டுவோரைப் பாதுகாக்கும் நெடுவேளே! பயத்தைத் தருபவனே! கற்றறிந்த பெரியோர் துதிக்கும் பெரும் புகழ்பெற்ற கடவுளே! சூரபன்மாவின் குலத்தை வேரோடறுத்த வலிமை மிக்கவனே! மதவலி என்ற பெயருடையோனே! போரில்வல்ல வீரனே! தலைவனே!” என்று நீ பலவாறாக நான் கூறிய முறைமையிலே விடாது அவனைப் புகழ்ந்து “உனது பெருமையை அளந்தறிதல் உயிர்கட்கு அரிதான காரியம், ஆகவே என்னால் உனது புகழை முழுதுங் கூறுதல் இயலாது, உன் திருவடியை நினைந்து இங்கு வந்தேன், ஒப்பற்ற புலமையுடையோனே!” என்று உனது விண்ணப்பத்தைத் தெரிவித்துக்கொள்.

(281—295, 317) உனது விண்ணப்பத்தைச் சொல்லி முடித்தவுடனே, பல்வேறு வடிவங்கொண்ட சிறு பூதங்கள் பல, திருவிழா நிகழும் அவ்விடத்தே பெருமை மிகத் தோன்றி “இவன் தேவரீர் கிருபைக்குப் பாத்திரமானவன், அறிவுமுதிர்ந்த சொல்வளமுடைய புலவனாகிய இரவலன், தேவரீரது செழும்புகழை நாடி இங்கே வந்திருக்கின்றான். பெருமானே!” என்று இனிய நல்ல சொற்களால் பலவாறாக ஏத்தும். அப்போது தெய்வத்தன்மை நிரம்பியதாயும், வலிமை மிக்கதாயும், ஆகாயத்தை யளாவுகின்றதாயுமுள்ள உயர்ந்த வடிவோடு அவன் (முருகன்) தோன்றுவான். தோன்றி, அச்சம் தரவல்ல தன்னு பெரு நிலையை உள்ளடக்கி, மணங்கமழும் தெய்வத் தன்மை

இனியவும் நல்லவும் நனிபல ஏத்தித்
தெய்வம் சான்ற திறல்விளங்கு உருவின்
வாந்தோய் நிவப்பின் தான்வந்து எய்தி
அணங்குசால் உயர்நிலை தழீஇப் பண்டைத்தன்

290 மணங்கமழ் தெய்வத்து இளநலம் காட்டி
அஞ்சல் ஒம்புமதி அறிவல்லின் வரவுஎன
அன்புஉடை நன்மொழி அனைஇ விளிவுஇன்று
இருள்நிற முந்நீர் வளைய உலகத்து
ஒருநீ ஆகித் தோன்ற விழுமிய

295 பெறல்அரும் பரிசில் நல்கும்மதி பலவுடன்
வேறுபல் துகிலின் நுடங்கி அகிற்சுமந்து
ஆரம் முழுமுதல் உருட்டி வேரல்
பூஉடை அலங்குசனை புலம்பவேர் கிண்டு
விண்பொரு நெடுவரைப் பரிதியில் தொடுத்த

300 தண்கமழ் அலர்இறால் சிதைய நன்பல

புடைய, பழமையான தனது இளமை நலங்காட்டி, “உனது வரவை நான் அறிவேன், பயத்தை விட்டுவிடு” என்று அன்புள்ள நல்ல மொழிகளைப் பலகாலும் அருள்வான். கெடாத சீல நிறமுடைய கடல் சூழ்ந்த உலகத்தில் உனக்கொப்பாக ஒருவருமில்லை யென்று கூறும்படி, பெறுதற்கரிய சிறந்த பரிசிலையும் அறிவுகள் பலவுடன் பழமுதிர் சோலை மலை கிழவோனாகிய அவன் கொடுத்தருள்வான்.

(296—317) அவனுடைய மலையிலுள்ள அருவி பல நிறம் பொருந்திய ஆடைகளைப்போல ஒடுங்கி அசைந்து வரும்; அகில் மாங்களைச் சுமந்து வரும்; சந்தனத்தின் முழுமரத்தை உருட்டும்; பூக்கள் நிறைந்த மூங்கிற் கிளைகள் அசைந்து புலம்ப வேரைப் பறிக்கும்; தேவருலகையளாவும் நெடிய மலையில் தொடுக்கப்பட்டு, சூரிய பிம்பம்போலத் தோன்றுவதாயும் சூளிர்த்தாயும் மணம் வீசுவதாயுமுள்ள தேன் கூடுகளைச் சிதைக்கும்; நல்ல ஆசனியப் பலாவின் முதிர்ந்த சளைகள் பலவும், மலையுச்சியிலுள்ள சுரபுன்னை மரத்துப் பூக்களும் அவ்வருவிமேல் உதிர்ந்து விழ, கருங்குரங்கும் கருமுகக் கடுவனும் நடுங்க, அழகிய நெற்றியையுடைய கரிய பெண்யானை சூளிரால் ஒடுங்க, அவ்வருவி அலைவீசிச் செல்லும். பெரிய ஆண் யானையினது முத்துடைய வெண் கொம்புகளை வாரி எடுத்து, பொன்னிறமும் மணி நிறமும் விளங்கப் பொன்னைக் கொழித்துக்கொண்டு குதித்துச் செல்லும்; வாழையின் அடித்துரைச் சாய்க்கும்; தெங்கின் பெரிய இளநீர்க்குலை உதிரும்படி தாக்கும்; மிளகுக் கொடியின்

- ஆசினி முதுசுளை கலாவ மீமிசை
நாக நறுமலர் உதிர யுகமொடு
மாமுக முசுக்கலை பணிப்பப் பூநுதல்
இரும்பிடி குளிர்ப்ப வீசிப் பெருங்கனிற்று
305 முத்துஉடை வான்கோடு தழீஇத் தத்துற்று
நன்பொன் மணிநிறம் கிளரப் பொன்கொழியா
வாழை முழுமுதல் துமியத் தாழை
இளநீர் விழுக்குலை உதிரத் தாக்கிக்
கறிக்கொடிக் கருந்துணர் சாயப் பொறிப்புற
310 மடநடை மஞ்ஞை பலவுடன் வெரீஇக்
கோழி வயப்பெடை இரியக் கேழலொடு
இரும்பனை வெளிற்றின் புன்சாய் அன்ன
குருஉமயிர் யாக்கைக் குடாஅடி உளியம்
பெருங்கல் விடர்அனைச் செறியக் கருங்கோட்டி
315 ஆமா நல்வறு சிலைப்பச் சேண்ணின்று
இழுமென இழிதரும் அருவிப்
பழம்முதிர் சோலை மலைகிழ வோனே.

வினைமுடிபு

கணவன் (6), மார்பினன் (11), சென்னியனாகிய (44), சேயுடைய (61), சேவடிப்படரும் உள்ளத்தோடே (62), செல்லுஞ் செல்வை நீ நயந்தனையாயின் (64), நன்னர் நெஞ்சத்து இன்னசை வாய்ப்ப (65), இன்னே பெறுதி (66), அது பெறுதற்கு அவன் யாண்டுறையு மென்னில், குன்றமர்ந்துறைதலு முரியன், (77), அலைவாய்ச் சேறலும் நிலையுபண்பு (125), ஆவினன்குடி அசைதலுமுரியன் (176), ஏரகத்

கரிய கொத்துக்களைச் சாய்த்துக் கவிழ்க்கும்; புள்ளியுடைய பீலியும் மடநடையுமுள்ள பல மயில்களை மருட்டும்; பெட்டைக் கோழிகளை வெருட்டும்; பணஞ் செறும்பின் புல்லிய கருநிறத்தைப் போன்ற மயிர் செறிந்த உடலையும் வளைந்த அடியையும் உடைய கரடியும் ஆண் பன்றியும் பெரிய கற்பிளவாகிய குகையிலே அஞ்சி ஒடுங்கும் படி செய்யும்; கரிய கொம்பினையுடைய காட்டெருமைக் கிடாக்கள் சுதறும்படி மிக உயரத்திலிருந்து இழும் என்ற ஓசை யுண்டாக அருவியானது விழுந்து செல்லும். இவ்வாறு அருவி விழுந்தோடும் மலைக்குத் தலைவனாகிய முருகன் உனக்கருள் புரிவான்.

துறைதலு முரியன் (189), குன்றுதோ றுடலும் நின்றதன் பண்பு (217), விழவு, கிலை, களன், காடு, கா, துருத்தி, யாறு, குளன், வேறு பல்வைப்பு, சதுக்கம், சந்தி, கடம்பு, மன்றம், பொதியில், கந்துடை கிலை, வியனகர் (220—244) முதலிய இடங்களில் ஆண்டாண்டிறை தலு முரியன்; இதை யானறிந்தவாறே கூறினேன்; (249), முந்து நீ கண்டுழி ஏத்தி (251), பரவி வணங்கி (252), பல யானறி அளவையி னேத்தி (277), நின்னடிபுள்ளி வந்தனனென (279), குறித்தது மொழியா வளவையில் (281), கூளியர் (282), தோன்றி (283), வந் தோன்பெருமநின் வண்புகழ் நயந்தென (285), மலேகிழவோன் (317) வந்தெய்தி (288), தழீஇ (289), இளநலங்காட்டி (290), அஞ்சல் அறி வன் நின்வரவென (291), நன்மொழி யுளேஇ (292), பரிசில் நல்கும் (295), என வீடு பெறக்கருதிய இரவலனை நோக்கி வீடுபெற்றானெரு வன் ஆற்றுப்படுத்தியதாக வினை முடிபு செய்க.

தனி வெண்பாக்கள்

குன்றம் எறிந்தாய் குரைகடலில் சூர்தடிந்தாய்
புந்தலைய பூதப் பொருபடையாய்—என்றும்
இனையாய் அழகியாய் ஏறார்ந்தான் ஏறே
உளையாய்என் உள்ளத் துறை.

க

[குறிப்பு :—இவ்வெண்பாக்கள் சங்க நூல்களுள் ஒன்றாகிய பத்துப்பாட்டு மட்டுமுள்ள பழைய எட்டுப் பிரதிகளில் இல்லை; பத் துப்பாட்டில் ஒன்றாகிய திருமுருகாற்றுப்படை மட்டுமுள்ள புதிய எட்டுப் பிரதிகளிலும் அச்சப் பிரதிகளிலும் உள்ளன. இவற்றுள் ஸ்ரீலக்ஷ்மி ஆறுமுக நாவலரது பதினொராம் திருமுறைப் பதிப்பில் முதல் ஏழு வெண்பாக்களும், திரு. சுப்பராய செட்டியாரது ஐடி திருமுறைப் பதிப்பில் முதல் இரண்டு வெண்பாக்களும் மட்டும் அச் சிடப்பட்டுள்ளன. டாக்டர். உ. வே. சாமிநாதையரவர்கள் தமது பத்துப் பாட்டுப் பதிப்பில் இவ்வெண்பாக்கள் அனைத்தையும் வெளியிட்டிருக்கிறார்கள். திருவாலவாயுடையார் திருவிளையாடற் புராணம் 44-ஆம் திருவிளையாடல் 27 ம் விருத்தம் “குன்ற மெறிந்தாய்” என்ற வெண்பா அக்காலத்தில் வழங்கியதை ஒருவாறு தெரிவிக்கிறது. இவ்வெண்பாக்களின் மோனை எதுகை செய்யுட்போக்கு பொருட்போக்கு முதலியவற்றை ஆராய்ந்த ஆராய்ச்சியாளர் இவை நக்கீரர் வாக்கல்ல வென்கின்றனர்.]

குன்றம் எறிந்ததாவும் குன்றப்போர் செய்ததாவும்
அன்றங்கு அமரர்இடர் தீர்த்ததாவும்—இன்றென்னைக்
கைவிடா நின்றதாவும் கற்பொதும்பில் காத்ததாவும்
மெய்விடா வீரன்கை வேல்.

உ

வீரவேல் தாரைவேல் விண்ணோர் சிறைமீட்ட
தீரவேல் செவ்வேள் திருக்கைவேல்—வாரி
குளித்தவேல் கொற்றவேல் சூர்மார்புங் குன்றும்
துளைத்தவேல் உண்டே துணை.

ந

இன்னம் ஒருகால் எனதிடும்பைக் குன்றுக்கும்
கொன்னவில்வேல் சூர்தடிந்த கொற்றவா—முன்னம்
பனிவேய் நெடுங்குன்றம் பட்டுருவத் தொட்ட
தனிவேலை வாங்கத் தகும்.

ச

உன்னை ஒழிய ஒருவரையும் நம்புகிலேன்
பின்னை ஒருவரையான் பின்செல்லேன்—பன்னிருகைக்
கோலப்பா வானோர் கொடியவினை தீர்த்தருளும்
வேலப்பா செந்தி வாழ்வே.

ரு

அஞ்சுமுகம் தோன்றில் ஆறுமுகம் தோன்றும்
வெஞ்சமரில் அஞ்சல்என வேல்தோன்றும்—நெஞ்சில்
ஒருகால் நினைக்கில் இருகாலும் தோன்றும்
முருகாஎன் றோதுவார் முன்.

க

முருகனே செந்தி முதல்வனே மாயோன்
மருகனே ஈசன் மகனே—ஒருகைமுகன்
தம்பியே நின்னுடைய தண்டைக்கால் எப்பொழுதும்
நம்பியே கைதொழுவேன் நான்.

எ

காக்கக் கடவியநீ காவா திருந்தக்கால்
ஆர்க்குப் பரமாம் அறுமுகவா—பூக்கும்

கடம்பா முருகா கதிர்வேலா நல்ல
இடங்காண் இரங்காய் இனி.

அ

பரங்குன்றிற் பன்னிருகைக் கோமான் தன் பாதம்
காங்குப்பிக் கண்குளிரக் கண்டு—சுருங்காமல்
ஆசையால் நெஞ்சே அணிமுருகாற் றுப்படையைப்
பூசையாக் கொண்டே புகல்.

சு

நக்கீரர் தாம்உரைத்த நன்முருகாற் றுப்படையைத்
தற்கோல நாடோறும் சாற்றினால்—முற்கோல
மாமுருகன் வந்து மனக்கவலை தீர்த்தருளித்
தான்நினைத்த எல்லாம் தரும்.


கௌ

ஐம்பெரும் பூதவாயின் அகப்படும் உயிரை மீட்டுச்
செம்பொனஞ் சிறுசு தங்கைத் திருவடி நிழலில் வைக்கும்
நம்பிரங் குமர வேட்கிந் நாளொரு சிறுபூ தத்தால்
இம்பரிங் குறுநோய் தீர்த்தல் எளிதலால் அரிய தன்றே.

இன்னன நினைந்து கீரன் இலங்கிலை நெடுவேற் செம்மல்
பன்னிரு செவியு மாரப் பருகமு தாகி யோதில்
உன்னிய உன்னி யாங்கிங் குதவுவ தாகிப் பாவுண்
முன்னுற வந்து நிற்கு முருகாற்றுப் படைமொழிந்தான்.

பூதநா தனுக்கங் காமப் புலவனைப் பூத முண்ணுங்
காதலா னனுக்கும் போதோர் கதையினு லலகி லண்ட
மோதினா னெனவே மோதி முடிதகர்த் ததனை வீட்டி
மேதையாம் புலவ னோடும் விடுத்தனன் முழையு ளோரை.

—சீகாளத்திப் புராணம்



உ
சிவமயம்

சமாஜ வெளியீடுகள்

	ரூ.	அ.
அப்பர் தேவாரம்	... 1	0
சுந்தரர் தேவாரம்	... 0	12
திருவாசகம்	... 0	2½
திருமந்திரம்	... 1	0
பதினொர்த் திருமுறை	... 0	10
பெரியபுராணம்	... 1	6
சிவஞானசித்தியாருரை	... 0	12
சித்தாந்த சாத்திரம் உரை	... 3	0
திருப்புகழ் (1361 பாடல்கள்)	... 3	0
திருவாசக உரை (சமாஜத்தினர்க்கு)	... 1	8
சிவஞானபாடியம்	... 1	0
தலயாத்திரைப்படம்	... 0	1
சங்கநூற்புலவரகராதி	... 0	2½
மெய்கண்டாரும் சிவஞான போதமும்...	0	8

பார்சல், தபாற்கூலி வேறு.

கிடைக்குமிடங்கள் :—

1. சைவசித்தாந்த மகாசமாஜம்,

“ திருவருளகம் ”, 22-A, கல்லுக்காரத் தெரு,
மயிலாப்பூர், சென்னை.

2. முருகவேள் புத்தகசாலை,

12, கணபதி முதலி தெரு,
இராயப்பேட்டை, சென்னை.

திருப்புகழ்

கந்தரலங்காரம், கந்தரந்தாதி, கந்தரநுபூதி, மயில் விருத்தம், வேல்விருத்தம், திருவகுப்பு, திருவெழுகுற் றிருக்கை, உரைக்குறிப்புகள், தெய்வப்பெய ரட்டவணை, விஷய ஆராய்ச்சி அட்டவணை, வரலாறுகளின் அட்டவணை, தலக்குறிப்பிட்டவணை, இலக்கண விசேடங்கள், அரும் பொருளகராதி, பாட்டு முதற்குறிப்பகராதி, அருணகிரிநாதர் சரித்திரம், நூலாராய்ச்சி, அருணகிரிநாதரைக் குறித்து ஆன்றோர் கூறிய பாடல்கள் முதலிய அருமையான சிறப்புக்க ளுடன், பல ஏட்டுப்பிரதிகளின் காணப்பெற்ற சிறந்த பாடங் களைக் கொண்டு, இதுவரையில் அச்சிடப்படாத பல புதிய திருப்புகழ்ப் பாடல்களோடு 1361 பாடல்களும் 1108 பக்க முங்கொண்ட ஒரே நூலாக நல்ல கிளேஸ் காகிதத்திற் சுத்த மாக அச்சிடப்பட்டு முழு கவிக்கோ பைண்டு செய்யப்பெற் றுத் திருவண்ணாமலையில் நமது சமாஜத்தின் 30-ம் ஆண்டு நிறைவு விழாவில் அருணகிரிநாதர்க்கு அருள்புரிந்த முருகவேள் சந்நிதியில் வெளியிடப்பட்டது.

தனிப்பிரதி விலை ரூ. 3. ரிஜிஸ்தர் தபாற்கூலி அனா 12.
நான்கு பிரதிகள் விலை ரூ. 10. ரிஜிஸ்தர் தபாற்கூலி ரூ. 2½.

உடனே பிரதிகட்கு மணியார்டர் மூலம் விண்ணப்பம் செய்க.
கிடைக்குமிடங்கள்:—

1. சைவசித்தாந்த மகாசமாஜம்,

“ திருவருளகம் ”, 22-A, கல்லுக்காரத் தெரு,
மயிலாப்பூர், சென்னை.

2. முருகவேள் புத்தகசாலை,

12, கணபதி முதலி, தெரு,
இராயப்பேட்டை, சென்னை.